

**အကျဉ်းထောင်များတွင် COVID-19 ကာကွယ်ထိန်းချုပ်ရေးနှင့်
အကျဉ်းထောင်ကျန်းမာရေးစောင့်ရှောက်မှုလုပ်ငန်းများ ပိုမိုတိုးတက်ကောင်းမွန်စေရေး
လုပ်ငန်းညှိနှိုင်းအစည်းအဝေးတွင် ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်
အမှာစကားကောက်နုတ်ချက်**

နေပြည်တော်

(၂၀၂၀) ပြည့်နှစ်၊ အောက်တိုဘာလ (၂၃) ရက်နေ့

- အကြောင်းအမျိုးမျိုးကြောင့် အကျဉ်းကျခံနေရသူများသည်လည်း မိမိတို့နိုင်ငံသားများဖြစ်၍ အခြားပြည်သူများနည်းတူ ကျန်းမာရေးစောင့်ရှောက်မှုများ ရရှိရန်မှာ ဆေးပညာကျင့်ဝတ်များအရ အရေးကြီးပါကြောင်း၊
- မြန်မာနိုင်ငံ၏ အကျဉ်းထောင်အချို့နှင့် အချုပ်ခန်းအချို့တွင် COVID-19 ဖြစ်ပွားတွေ့ရှိမှုကို သတင်းများရရှိပြီးချက်ချင်း ပြည်ထဲရေးဝန်ကြီးဌာနနှင့် ပေါင်းစပ်ကာ Rapid Antigen Diagnostic Test Kit များဖြင့် ရောဂါစစ်ဆေးခြင်းအပါအဝင် ရောဂါကာကွယ်ထိန်းချုပ်ရေး လုပ်ငန်းများကို စတင်လုပ်ဆောင်လျက် ရှိပါကြောင်း၊
- အကျဉ်းထောင်များသည် အလုံပိတ်ပတ်ဝန်းကျင်ဖြစ်ခြင်း၊ တစ်ဦးနှင့်တစ်ဦး အလွန်နီးကပ်စွာ နေထိုင်ရခြင်း၊ တစ်ကိုယ်ရေသန့်ရှင်းရေးအတွက် လိုအပ်ချက်ရှိနေနိုင်ခြင်း၊ အာဟာရပြည့်ဝမှု လိုအပ်ချက်များ ရှိနိုင်ခြင်း၊ ကိုယ်ခံအားကျနေနိုင်ခြင်းတို့ကြောင့် COVID-19 ကဲ့သို့ ကူးစက်မြန်သော ရောဂါတစ်စုံတစ်ဦးတွင် ဖြစ်ပွားပါက အလွန်လျင်မြန်စွာကူးစက်ပျံ့နှံ့သွားမည် ဖြစ်သဖြင့် မိမိတို့ ဝန်ကြီးဌာနအနေဖြင့် အကျဉ်းဦးစီးဌာနနှင့် ပေါင်းစပ်၍ အထူးအလေးထားကာ ဆောင်ရွက်သွားမည် ဖြစ်ပါကြောင်း၊
- COVID-19 သည် ပြင်ပမှထောင်ဝင်စာလာတွေ့သူများနှင့် ဝန်ထမ်းများမှ တစ်ဆင့် အကျဉ်းကျခံနေရသူများထံသို့လည်းကောင်း၊ ထိုသို့ ရောဂါကူးစက်ဖြစ်ပွားသူ အကျဉ်းသားမှတစ်ဆင့် အခြားသော အကျဉ်းသားများ၊ ဝန်ထမ်းများနှင့် ဝန်ထမ်းမိသားစုများထံသို့လည်းကောင်း အပြန်အလှန် အဆင့်ဆင့် ကူးစက်နိုင်သဖြင့် အကျဉ်းဦးစီးဌာနနှင့် ရောဂါဆိုင်ရာသတင်းများ အချိန်နှင့် တစ်ပြေးညီမျှဝေကာ ချိန်သားကိုက်ပူးပေါင်းဆောင်ရွက်မည်ဖြစ်ပါကြောင်း၊
- COVID-19 သည် အကျဉ်းထောင်များ၏ သဘောသဘာဝအရ လျင်မြန်စွာကူးစက်ပြန့်ပွားနိုင်သည်ဖြစ်သဖြင့် လုပ်ငန်းများကိုအချိန်နှင့်တစ်ပြေးညီ ဆောင်ရွက်နိုင်ရန်အတွက် တိုင်းဒေသကြီး/ပြည်နယ်အကျဉ်းဦးစီးဌာနမှူးများ၊ အကျဉ်းဦးစီးဌာန ဆေးမှူးချုပ်၊ အကျဉ်းထောင်မှူးများနှင့်

တိုင်းဒေသကြီး/ ပြည်နယ်ပြည်သူ့ကျန်းမာရေးနှင့် ကုသရေးဦးစီးဌာနမှူးများသည် အချိန်နှင့် တစ်ပြေးညီစနစ်တကျသတင်းမျှဝေခြင်း၊ ချိတ်ဆက်ဆောင်ရွက်ခြင်းနှင့် တို့ကို လုပ်ဆောင်ရမည့်အပြင် ဆုံးဖြတ်ချက်များကိုလည်း ချက်ချင်းချမှတ်ကာ အကောင်အထည်ဖော်ရမည် ဖြစ်ပါကြောင်း၊

- အကျဉ်းထောင်၌ စတင်တွေ့ရှိသော COVID-19 ကို အချိန်နှင့် တစ်ပြေးညီထိန်းချုပ်ကာ အကျဉ်းထောင်များ၌ ကပ်ရောဂါအသွင် ပြန့်ပွားကူးစက်မှုမရှိစေရေးအတွက် ကာကွယ်ထိန်းချုပ်မှု လုပ်ငန်းများကို ပြတ်ပြတ်သားသား တိတိကျကျ စနစ်ကျစွာ အရှိန်မြှင့်၍ အမြန်ဆုံးဆောင်ရွက်ရမည် ဖြစ်ပါကြောင်း၊
- ယခုပြုလုပ်သော အစည်းအဝေးအပြီးတွင်လည်း အစည်းအဝေးမှ ထွက်ပေါ်လာမည့် လုပ်ဆောင်ရန် အချက်များကို တိုင်းဒေသကြီး/ ပြည်နယ်တိုင်းဒေသကြီး/ ပြည်နယ် အကျဉ်းဦးစီးဌာနမှူး၊ နှင့် တိုင်းဒေသကြီး/ ပြည်နယ် ပြည်သူ့ကျန်းမာရေးနှင့်ကုသရေးဦးစီးဌာနမှူးတို့က မိမိတို့ တိုင်းဒေသကြီး/ ပြည်နယ်အလိုက် မြေပြင်အခြေအနေများနှင့် ကိုက်ညီသည့် လုပ်ငန်းများ ဆောင်ရွက်နိုင်ရန် အသေးစိတ် ဆက်လက်ဆွေးနွေးပြီး အကောင်အထည်ဖော်ကြရမည်ဖြစ်ပါကြောင်း၊
- အကျဉ်းထောင်များတွင် COVID-19 ကာကွယ်ထိန်းချုပ်ရေးအတွက် အကျဉ်းဦးစီးဌာနမှ ကြိုးပမ်း ဆောင်ရွက်လျက်ရှိသည်ကိုလည်း မိမိအနေဖြင့် သိရှိပါကြောင်း၊ မိမိတို့ဝန်ကြီးဌာနအနေဖြင့် အကျဉ်းဦးစီးဌာန၏ COVID-19 ကာကွယ်ထိန်းချုပ်ရေးလုပ်ငန်းများအား အတတ်နိုင်ဆုံး ထိရောက်စွာ ပံ့ပိုးဆောင်ရွက်သွားမည်ဖြစ်ကာ အရှိန်အဟုန်မြှင့်၍လည်း ဆောင်ရွက်သွားမည်ဖြစ်ပါကြောင်း၊
- အကျဉ်းထောင်များတွင် COVID-19 ကာကွယ်ထိန်းချုပ်ရေးဆိုင်ရာ စည်းကမ်းချက်များ၊ လုပ်ထုံး လုပ်နည်းများ၊ လုပ်ငန်းလမ်းညွှန်များကို အကျဉ်းဦးစီးဌာနမှ တာဝန်ရှိသူများနှင့် ပူးပေါင်း ရေးဆွဲခြင်းနှင့် မွမ်းမံပြင်ဆင်ခြင်းများ ရက်ပိုင်းအတွင်း ပြုလုပ်သွားမည်ဖြစ်ပါကြောင်း၊
- COVID-19 ကာကွယ်ထိန်းချုပ်ရေးလုပ်ငန်းများသာမက ပုံမှန်ဆောင်ရွက်နေသည့် အကျဉ်းထောင် ကျန်းမာရေးလုပ်ငန်းများသည်လည်း အရေးကြီးပါကြောင်း၊ (၂၀၁၉) ခုနှစ် ဇူလိုင်လတွင် ပြုလုပ်ခဲ့သော "အကျဉ်းထောင်ကျန်းမာရေးစောင့်ရှောက်မှုလုပ်ငန်းများ ပိုမိုတိုးတက်ကောင်းမွန်စေရေး လုပ်ငန်း ညှိနှိုင်း အစည်းအဝေး" ထွက်ပေါ်ခဲ့သော လုပ်ငန်းများကို မိမိတို့ဝန်ကြီးဌာနနှင့် အကျဉ်းဦးစီးဌာနတို့ ပူးပေါင်းလက်တွဲဆောင်ရွက်လျက်ရှိပါကြောင်း၊

- "အကျဉ်းထောင်ကျန်းမာရေးစောင့်ရှောက်မှုဆိုင်ရာ စံလုပ်ထုံးလုပ်နည်းများ" အပါအဝင် အကျဉ်းထောင်ကျန်းမာရေးစောင့်ရှောက်မှုဆိုင်ရာ လုပ်ငန်းလမ်းညွှန်များကို လက်တွေ့မြေပြင်အခြေအနေနှင့် ကိုက်ညီပြီး အမှန်တကယ်လုပ်ဆောင်နိုင်သည့် လုပ်ငန်းများဖြစ်စေရေး၊ ပြောင်းလဲလျက်ရှိသော အခြေအနေများနှင့်အညီ ကိုက်ညီစေရေးတို့အတွက် ဆန်းစစ်ခြင်းများနှင့် မွမ်းမံပြင်ဆင်ခြင်းများကိုလည်း (၂၀၁၉) ခုနှစ် နှစ်ကုန်ပိုင်းတွင် ဆောင်ရွက်ခဲ့ပြီး ဖြစ်ပါကြောင်း၊
- အကျဉ်းထောင်များ၏ ကျန်းမာရေးစောင့်ရှောက်မှု အခြေအနေလေ့လာဆန်းစစ်ခြင်းကိုလည်း (၂၀၂၀) ခုနှစ်၊ ဇွန်လက ပြီးစီးပြီဖြစ်ပါ၍ အကျဉ်းသားများ၏ ကျန်းမာရေးကဏ္ဍအတွက် အကျဉ်းထောင်များ၌ ပြည်သူ့ကျန်းမာရေးနှင့်ပတ်သက်၍ ဆောင်ရွက်သည့်အချက်များကို ယခုထက်အရှိန်အဟုန်မြှင့်၍ ဆောင်ရွက်ရမည်ဖြစ်ပါကြောင်း၊
- အကျဉ်းထောင်များတွင် COVID-19 ဆိုင်ရာ ကျန်းမာရေးအသိပညာပေးနှိုးဆော်မှုများပြုလုပ်နိုင်ရန် အတွက် ကျန်းမာရေးအသိပေးကြေညာချက်များ ကြိုတင်အသံသွင်းထည့်ထားသော လက်ကိုင်အသံချဲ့စက်များကို ပံ့ပိုးပေးမည်ပါကြောင်း၊ အထူးသဖြင့် ရောဂါလက္ခဏာတစ်စုံတစ်ရာမပြသဘဲ ရောဂါပိုးရှိနေနိုင်ကြောင်းနှင့် COVID-19 အလွန်လျင်မြန်စွာကူးစက်ပြန့်ပွားနေသည်ဆိုသည့် အချက်တို့ကို အသိပေးပြောကြား စေလိုပါကြောင်း၊ အကျဉ်းထောင်များ၌ COVID-19 ဖြစ်ပွားသူတစ်ဦးတွေ့ရှိပါက အခြားများစွာသော အကျဉ်းသားများ၌လည်း ကူးစက်ပြီးဖြစ်နေနိုင်သည် ဖြစ်ပါကြောင်း၊
- အကျဉ်းထောင်များသည် စည်ကမ်း၊ စည်းမျဉ်းများဖြင့် အမြဲလုပ်ဆောင်နေခြင်းဖြစ်သဖြင့် အကျဉ်းသားများအား ရောဂါကာကွယ်ရေးစည်းကမ်းများချမှတ်ပေးရာ၌ လွယ်ကူပြီးလိုက်နာဆောင်ရွက်မှုအားကောင်းမည်ဟု ထင်မြင်ပါကြောင်း၊
- ထို့အပြင် အကျဉ်းထောင်ဝန်ထမ်းများ အနေဖြင့်လည်း ပါးစပ်နှင့်နှာခေါင်းစည်း (mask) အပြင် မျက်နှာအကာ (face shield) ကိုပါတပ်ဆင်စေလိုပါကြောင်း၊
- ယခုအစည်းအဝေးသို့ တက်ရောက်လာကြသူများက သက်ဆိုင်ရာ တိုင်းဒေသကြီး/ ပြည်နယ်များ၏ လက်ရှိအခြေအနေအရပ်ရပ်နှင့်အညီ ပွင့်လင်းပြတ်သားစွာ ဆွေးနွေးကြစေလိုပါကြောင်း။
- အကျဉ်းထောင်များတွင် COVID-19 စစ်ဆေးမှုများပြုလုပ်နိုင်ရန်အတွက် ဝန်ကြီးဌာနအနေဖြင့် Rapid Antigen Diagnostic Test Kit များ ပံ့ပိုးပေးမည်ဖြစ်ပါကြောင်း၊ စစ်ဆေးရန်အတွက် လုပ်ငန်းလမ်းညွှန်ကိုလည်း ချက်ချင်း ပေးပို့သွားမည်ဖြစ်ပါကြောင်း၊

- ဓာတ်ခွဲနမူနာရယူမှုများ ရယူရန်အတွက် အကျဉ်းဦးစီးဌာနမှ ကျန်းမာရေးဝန်ထမ်းများကို ကျန်းမာရေးနှင့် အားကစားဝန်ကြီးဌာနမှ သင်ကြားလေ့ကျင့်မှုများ ချက်ချင်းပြုလုပ်ပေးသွားမည်ဖြစ်ပါကြောင်း၊
- ဒုတိယညွှန်ကြားရေးမှူးချုပ် (ရောဂါနှိမ်နင်းရေး) ဦးစီးသော အဖွဲ့မှ COVID-19 ရောဂါဆိုင်ရာ သတင်းအချက်အလက်များကို အကျဉ်းဦးစီးဌာနသို့ ပုံမှန်ပေးပို့ပေးသွားမည်ဖြစ်ပါကြောင်း၊
- အပြည်ပြည်ဆိုင်ရာ ကြက်ခြေနီကော်မတီ (ICRC) နှင့် ပူးပေါင်း၍ အကျဉ်းထောင်ကျန်းမာရေး ကိစ္စရပ်များကို ဆက်လက်ဆောင်ရွက်သွားမည်ဖြစ်ပါကြောင်း၊
- အကျဉ်းထောင်များ၌ ဆောင်ရွက်ရန် COVID-19 ကာကွယ်ထိန်းချုပ်ရေး စည်းကမ်းများကိုလည်း မွမ်းမံရေးဆွဲကာ ချက်ချင်း ပေးပို့သွားမည်ဖြစ်ပါကြောင်း၊
- အကျဉ်းကျခံနေရသူများတွင် သွေးတိုး၊ ဆီးချို၊ ကျောက်ကပ်၊ ခုခံကျ (HIV)၊ တီဘီရောဂါစသည့် နာတာရှည်ရောဂါနှင့် အခံရောဂါရှိသူများအား စာရင်းပြုစုထားရန်နှင့် ၎င်းတို့အား ရောဂါကာကွယ်ရေး စည်းကမ်းများ အထူးလိုက်နာစေရေး ကြီးကြပ်ဆောင်ရွက်ရန် လိုအပ်မည်ဖြစ်ပါကြောင်း၊
- အကျဉ်းထောင်ကျန်းမာရေးလုပ်ငန်းများကို ရေရှည်ကာလ စီမံချက်အသွင်ဖြင့် ဆောင်ရွက်သွားရမည် ဖြစ်ပြီး မိမိတို့ဝန်ကြီးဌာနမှ အတတ်နိုင်ဆုံးပံ့ပိုးပေးသွားမည် ဖြစ်ပါကြောင်း၊
- အကျဉ်းထောင်များ၌လည်း ကျန်းမာရေးအသိပညာမြှင့်တင်ရေးနှင့် ပြည်သူ့ကျန်းမာရေးလုပ်ငန်းများကို ရေရှည်ကာလအတွက် မျှော်မှန်းကာ ဆောင်ရွက်သွားမည်ဖြစ်ပါကြောင်း၊
- ကျန်းမာရေးနှင့်အားကစားဝန်ကြီးဌာနသည် မြန်မာနိုင်ငံရှိ အကျဉ်းထောင်များအားလုံးကို ကမ္ဘာ့ကျန်းမာရေးအဖွဲ့၏ရည်မှန်းချက်ဖြစ်သော ကျန်းမာရေးအဆင့်မြှင့်အကျဉ်းထောင် (health promoting prison) ဖြစ်လာစေရန်အတွက် အကျဉ်းဦးစီးဌာနနှင့် ပူးပေါင်းဆောင်ရွက်သွားမည် ဖြစ်ပါကြောင်း။

လုပ်ငန်းညှိနှိုင်းဆွေးနွေးပွဲသို့ တက်ရောက်ခဲ့ကြသူများ

- ကျန်းမာရေးနှင့်အားကစားဝန်ကြီးဌာန၊ ဒုတိယဝန်ကြီး၊
- အမြဲတမ်းအတွင်းဝန်၊
- ပြည်ထောင်စုဝန်ကြီးရုံး၊ ညွှန်ကြားရေးမှူးချုပ်၊
- ဒုတိယညွှန်ကြားရေးမှူးချုပ် (ဗဟိုကူးစက်ရောဂါတိုက်ဖျက်ရေး)၊

- ဒုတိယညွှန်ကြားရေးမှူးချုပ် (ရောဂါနှိမ်နင်းရေး)၊
 - ဒုတိယညွှန်ကြားရေးမှူးချုပ် (စီမံ/ ဘဏ္ဍာ)၊
 - တိုင်းဒေသကြီး/ ပြည်နယ် ပြည်သူ့ကျန်းမာရေးနှင့်ကုသရေး ဦးစီးဌာနမှူးများ၊
 - ညွှန်ကြားရေးမှူး (ရောဂါနှိမ်နင်းရေး) နှင့် တာဝန်ရှိသူများ၊
- အကျဉ်းဦးစီးဌာနမှ -
- အကျဉ်းဦးစီးဌာန၊ ညွှန်ကြားရေးမှူးချုပ်၊
 - အကျဉ်းဦးစီးဌာန၊ ဆေးမှူးချုပ် နှင့် တာဝန်ရှိသူများ၊
- (ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)